

చామన - చాయ



[లక్ష్మీదేవి మాయమైపోయింది:- ఏమైపోయిందో, ఎపరికీ తెలియదు. నింద మోయలేక, ఎందులోనో దూకి ఉంటుందని కొందరు అనుకున్నారు.

ప్రాణం-తీపి చావనివాళ్ళు...ఎచ్చే అదికాదు, ఏ అధ్వాన్నపు అడవులో పట్టిఉంటుందని, సిద్ధాంతంచేశారు. ఏమైతేనేం, లక్ష్మీదేవి మాయమైపోయింది.

పోయిందని హఠాతుగా తెలిసినప్పుడు ఏమై పోయిందో అని గుండెలు తోడుకుపోయినవి. కాని—

కాని...లక్ష్మీ పోయినందుకు, పరమానందమైంది. అలాటివాళ్ళు బ్రతికేలోకం ఎక్కడన్నా వేరేఉందా.

మా జాతి, జాలిపడేందుకుకూడా నోచుకు జన్మవత్త లేదు...కాని, తాతకు ఉన్న పాటినీతికి కొరమాలినా మాకూ బాధలుభరించే పడుచుదనం, రొక్కంతోబాటు కలకాలమూ ఉండదు.

లక్ష్మీ పోవడమే, మంచిది...కాని ఆమాట నా నోటి వెంటరావడం...అది ఏనాడో, మాలో ఏతరంవాళ్ళో చేసు కున్న పాపం—

పాపం...లక్ష్మీదేవి...]

—ఏం మాయచేశో, ఏలాగో మకులుపుట్టించి, సుబ్బారావు రెండోకొడుకు, లక్ష్మీదేవి గొంతుకోసి, నట్టేటోదించాడు-అని నాకు నీళ్ళుతోడిపెట్టే హనుమా

యమ్మ, నిన్నఉదయం చెపితే - మొదట నేను నమ్మలేదు సుమా.

లక్ష్మిందేవి గుణం అలాంటిదని నేను అనుకోలేదు.

...దరిద్రుడికూతురు: దరిద్రుడి మనుమరాలు. ఆ పిల్లదానికి డబ్బువిలువ ఏమిటో తెలియదు: తల్లిదండ్రుల చిన్నప్పడే పోయినా, తాత, దానికి వేయిమంది బలగం పెట్టు: బొడ్డుడొడనప్పటినుంచీ, తనతోబాటు ఒళ్ళునంచి తోటలో పనిచేయించేవాడు. పూవుల్లోపెట్టి పెంచేవాడు: ఆ కుటుంబానికి "ఇదిలేదు" అనేలోటు ఏకోశానా లేదు. మాతోటనే నమ్ముకుని-మాయింటినే నమ్ముకుని-తరతరాలుగా వర్ధిల్లుతూనచ్చారు... నేటిదాకా —

నా కళ్ళముందర పెరుగుతూన్న పసిపిల్ల కాబట్టి, ఎన్నడు పెరిగి పెద్దదైందో నేను గమనించలేకపోయినాను. ఈడువస్తూన్నదనీ, చూసిన కుర్రవాళ్ళ నోరూరించే తళుకు బెళుకూ ఆ చిన్నదానికి అబ్బినవనీ-నాకు ఆ ధ్యాసే లేదు సుమా-ఫలానా మనువు అమిరిందని, వాళ్ళ తాత నాద్గిరకు ఎన్నడో ఓనాడు వచ్చి చెప్పతాడు: అప్పుడు. సరే, సలక్షణంగా, సారెచీరెపెట్టి, అత్తవారింటికి పంపించడం ఎలాగూ జరుగుతుంది... అందుచేత, నాకు ఆ అలోచనే పోలేదు. చివరకు ఇలా ముణుగుతుందని కలగననూ లేదు.

—వినేప్పటికి నాకు మతిపోయింది. స్నానానికి చెంబువెత్తి మీద పోసుకోబోతున్నవాడినల్లా, ఆ పాళాన అది అక్కడ పారేసి... అలాగే, వాళ్ళ పాకవేపు పరిగెత్తాను... బిక్కు బిక్కుమంటూ అక్కడక్కడ గింజలు

కొక్కిరిస్తూన్న కోడిపెట్టలు నా విసుగుకు, రెక్కలు విలవిల
లాడించుకుంటూ మలుపుతిరిగి పారిపోయినవి... అలికిడి సడి
కట్టి, చూపుమేరలో గున్నమామిడివారను కుక్కిలో కూల
బడిఉన్న తాత, లేచి, నన్ను చూసి, విల-విలలాడుతూవచ్చి,
సగందూరంలో కుప్పకూలినట్లు కూలిపోయినాడు.

“బాబయ్యా, ఈ తప్పంతా నాది: ఇదంతా ఏనాడో
నేను చేసుకున్న పాపం...” ఒక్కొక్కమాట కుమిలి-
కుమిలి బయట పడుతూన్నది.

“నెయ్యివణ్ణంతినే మహారాజులకు, నీచపు బుద్ధులు
పుట్టిస్తాడు ఎందుకు బాబూ భగవంతుడు?”

తాత కనుకొలకుల్లో ఒక్క నీటిబిందువైనా లేదు.
మొగమంతా, కాగిన తాషామరఫా చర్మంలాగా బిర్రబిగిసి
పెటపెటలాడుతూఉంది: కన్నీళ్ళలో తెప్పతేలకపోతే,
గుండెను పట్టుకుపోయిన శోకం ఆ ముసలిజీవాల్ని విరుచుకు
తినేస్తుంది... తాతను ఏడిపించమని... మా ఇలవేలుపులకు
వేయివిధాల మ్రొక్కుకున్నాను.

ఏముందీ, మామూలు కథే...

ఎవడో అయిన యింటిపిల్లవాడు, ఏమీ అభిమా
శుభిమా తెలియని అమాయకపు పడుచును... ఎలాగో
గోతులో దించి... చేతులు దులుపేసుకుని, తనత్రోవను తాను
చక్కాబోవడం...

ఒళ్ళుపరవశించిన తీయదనంలో, చేసేదేమీ తెలి
యక... తీరా నిలువునా ముణిగిన తరువాత చేసింది తప్పని
తెలుసుకుని... ఏపాపమూ నిజానికి ఎరుగని ఆ పిల్లది...

అహుతి అయిపోవటం... కోటి-కోట్ల పర్యాయములు జరిగింది ఇలా. లోకంలో ఇలాగే జరుగుతుంది.

—కాని అలా అనుకుని ఊరుకునేందుకు మనసు ఒప్పుతుందా?— నిలువెల్లా దహించుకుపోతుంది— మమకారము అలాంటిది: లక్ష్మీదేవి, నాకు చిన్న చెల్లాయ్.

“ఇహ ఈజన్మకు, నా కళ్ళకు కనబడదు నా తల్లి... దాని అభిమానం నాకు తెలుసును...” నా అభిప్రాయమూ అదే: నేను ఎరుగున్నంతలో, లక్ష్మీదేవి ఎన్నడూ ఎవరి చేతనూ మాటపడి ఎరుగదు: కులానికి పేదఅన్నమాటగాని, ఆ కుర్రదాని గుణం నిలువకట్టరానిది...

“ఏం తల్లీ అలాఉన్నావు” అన్నాడట, పిల్ల ఏదో నలతగా, పరాకుగా ఉండటంచూసి:

“ఏం లేదులే” అన్నదట:

“ఏం లేకపోవడమేమిట... చెప్ప” మని బ్రతిమాలాడట: నిర్బంధించాడట: బుజ్జగించాడట...

“నేను, నీళ్ళోసుకున్నాను?” అన్నదట...

“ఎందుకలా నిలుచుంటావ్ సిగ్గులేక? పోయి ఏ ఏట్లో నన్నా కలు...” అన్నాడు... “సరేలే తాతా” అన్నది— వెళ్ళిపోయింది...

లక్ష్మీదేవి చుట్టుప్రక్కల ఎక్కడా తేలలేదు— ఏమై పోయిందో తెలియలేదు...

—ఓనాడు చీకటిలో, తాత, నా నిద్రమంచంద్గిరకు వచ్చాడు.

“సెలవియ్యి బాబూ-నేను పోతాను” అన్నాడు క్రుంగిపోతూ.

“ఎక్కడికి?”

“ఎక్కడికంటూ ఏమిటి-లక్ష్మీ ఎక్కడుందో...”
తాతకు మతిబోయిందను కున్నాడు.

“ఎక్క-డెక్క-డో వెదుకుతాను... ఏ అధ్వాన్నపు అడవిలోనో వెదకుతూ రాలిపోతాను. ఊరికే ఉంటే మతి పోతూంది: మతి పోతూందనుకుంటేనే వెరివెత్తుకొచ్చే ట్టుంది... బ్రతుకంతా మీసేవలో గడిపాను: చివరకు వెరి చావు చచ్చేట్టు చేయకు బాబూ-నన్ను పోని...”

తాతకు దణ్ణం పెటాలనిపించింది: వంగి పాదాలు పట్టు కున్నాను: తాత, రావాకులాగా కంపించిపోతూ, పసివాడి లాగా పెద్దపెట్టున ఏడుస్తూ వెళ్ళిపోయినాడు.

...నాకు, వెంటనే మతిపోయిందని చెప్పడం శుద్ధపౌర బాటు: ఉన్నదో, పోయిందో. రెండురోజులపాటు, దహ రాకాశమంతా చీకటిగుయ్యారం. 15వ తారీఖుమీద నిలిచి పోయిన చూపు, మేలుకుని 15వ తేదీనిచూసింది.

తెలివి వచ్చినప్పటినుంచీ, ఏమిటి చెయ్యడం అని కలవరింత బయలుదేరింది... కాని, ఏం చెయ్యలోమాత్రం పాలుపోలేదు... చివరకు నామీద దయతలచి, కాళ్ళు వాటం తట అవి చొరవ తెచ్చుకుని కాయాన్ని సుబ్బారావుయింటికి యీడ్చుకు వెళ్ళినవి. వాళ్ళయిల్లు అల్లంతదూరాన కనబడ టంతోనే మనసులో బాణసంచా ఉడ్డోలంగా రగలడం మొదలుపెట్టింది. రకరకాల మారనసాధనాలు పుట్టుకు వస్తు

న్నాయి: దేనికదే సుబ్బారావు రెండో కొడుకుమీదికి సూటిగా దూకుతూంది. అన్ని అస్త్రాలధాక ఒక్కసారిగా తగిలితే, ఆ పరాత్పరుడే తట్టుకోలేక అవతారం మార్చుకోవలసివస్తుంది. ఒక్క అల్పప్రాణి, అనంతకోటిజీవరాసుల్లో సుబ్బారావు రెండోకొడుకు, ఏమైపోతున్నాడు?...

వాడు, దెబ్బ-దెబ్బకూ ఛస్తున్నాడు. మరో వ్రేటు తినడానికి మళ్ళా తెప్పరిలుతున్నాడు. వాడు అన్నిచావులు చచ్చినా, నా కసిలో, ఆవగింజలో-అరపాలు యింకా తీరలేదు.

—సుబ్బారావు ముందుహాల్లో తివాచీమీద కుది మట్టంగా కూర్చుని ఉన్నాడు, మనుమడిని ఒళ్ళోపెట్టుకుని. గుమాస్తాలు నమస్కారం చేశారు. నేనూ మొత్తానికి, అంత ఆసామీనేకనుక మొగం వేయిముడతలుపడేట్లు, కోట తలుపులు విడలాగినట్లు, పుట్టెడుబగువు పెదవులసందునించి, చిరునవ్వుకటి నా వంకకు పెకలించి, ప్రక్కకు జరుగయత్నించినగుర్తుగా ఒళ్ళు ఓ నూలువాసి కదిలింది... ఇదమిదమాసనం-గా, సరసను పతాక బోర్ల గిలవేసి జరిగాడు.... సుబ్బారావు ప్రక్కనుకూర్చుంటే, కొవ్వొత్తుల గిడ్డంగిలో కాలు చేతులు కట్టేసి వారేస్తే ఎలా ఉంటుందో అలా ఉంటుంది. అవస్థ... ఏది ఎలా అయినా, యీస్థితిలో ఫరవాలేదు.

“ఏమోయ్. మీ చిన్నవాడు ఏడీ?” అన్నాను, మాటలధోరణిలో అడిగినట్లు-కాలూ చెయ్యి కూడదీసుకున్న తరువాత.

‘ఏమో, వారగారు ఏరాజ్యాలు ఏలబోయినాడో-’.

కోపంగా లేదు. అంతో-యింతో గర్వంగానే అన్నాడు సుమీ.

“రాజ్యాలు ఏలేవాళ్ళపాట్లు, యూరప్ లో గీరప్ లో ఏమైనా యో చూస్తూనే ఉన్నాంకదా. తలకాయలు ఎగరడానికి సిద్ధంగా ఉన్నాం!”

‘తలకాయ అంటూ ఉన్నవాడికికాని ఆ దిగులు -’ సుబ్బారావు మరొక్కసారి నవ్వేందుకు విశ్వ - ప్రయత్నం చేశాడు, కాని, లాభించలేదు - సాగరగర్భంలో ప్రజ్వలించే బడబాసలంలాగా, నవ్వు, నఖ - శిఖ పర్యంతమూ లోలోనే కుతమారింది; ఉండుండి, రాలుతూంది.

...సుబ్బారావు మనమడు, యిందాకటినుంచీ తెగ మారాంచేస్తున్నాడు - బల్లమీది కృష్ణవిగ్రహాన్ని యివ్వమని... ఏమరించాలని ఎన్నివిధాలో తంటాలుపడి, విసుగేసి, వాళ్ళమామ్మను కేకవేశాడు. సాహుకారు ఆ పెద్దముతైదువ ఎడంగా గుమ్మంలో నిలుచుని చేతులతో సైగ చేసి పిలుస్తూంది మనుమడిని; ఆ రాలుగాయ, మరీ విలవిలలాడుతూ కాళ్ళాచేతులా నిలవకుండా యిల్లుతీసి పందిరేస్తున్నాడు. సుబ్బారావు, ఇక లాభంలేదనుకున్నాడు కాబోలు. వాడితో రాజీకివచ్చి ‘అది తగనిబలువు. ఏంచేస్తావురా నాన్నా’ అని గారాబంగా అడిగాడు. ఆ కుర్రకుంక తడుముకోకుండా ‘పగలకొడతాను’ అన్నాడు. సుబ్బారావుకు, మహా - ముద్దొచ్చింది వాడి మాటలకు ‘వేలెడున్నాడో లేదో, యీ బాజ్జలో ఎంత ఊహ ఉందిరా, బాబూ’ అంటూ, ‘పగలగొట్టావా అంటే నీబుగ్గులు సాగదీసే...

బూరె లొండించి పెడతా చూసుకో, అనిసాగదీస్తూ, బొమ్మ వాడిచేతికి యిచ్చాడు - వాడు ముక్కలు చెయ్యనేచేశాడు.

అవతల గుమ్మంలోనుంచి, యిల్లాలు నెత్తీ నోరూ కొట్టుకుంటూ యిందాకటినుంచీ లబలబలాడుతూనే ఉంది, 'అది వాడికి యివ్వద్దు మొర్రో' అంటూ. వినిపించు కుంటేనా? - తీరా అధ్వాన్నమైపోగానే 'నిక్షేపంలాంటి బొమ్మ...' అని ఉసూరుమన్నది. సుబ్బారావు, వినిపించు కున్నట్టూ - వినిపించుకోనట్టూ కాకుండా, 'పోనిద్దూ... చిన్నతనం. నాడిమింది బలాదూర్' - అని, ఇక ఆవిడ మళ్ళీ నోరెత్తేందుకు వీలులేనంత ఖండితంగా చెప్పి... నాకో సంభాషణ అందుకునేవాడిలాగా, యీ ప్రక్కకు తల తిప్పాడు.

నాకు, యిందాకటినుంచీ సల-సలలాడిపోతూం దేమో, సందుచిక్కిందే వ్యవధానంగా ఉన్నవి నాలుగూ పెట్టేశాను. పట్టుకుని, కడిగి-కడిగి వదిలిపెట్టాను, అతని సుపుత్రుడు చేసిన ఘనకార్యం.

అంతావిని-సుబ్బారావు ఎంతో నొచ్చుకుంటాడు... ఎంతో ఖిన్నుడైపోతాడు... పాపపరిహారం ఏమిటని అడుగు తాడు. ప్రాధేయపడుతాడు. తప్పక అలా జరిగితీరుతుంది - అని అనుకున్నాను.

సుబ్బారావు ఏంచేశాడో తెలుసునా, విని-విని, బద్ధ కంగా చిటికెనేనూ ఆవలించి ఒక్కనిమిషం నిదానించి "పోనిద్దూ, ఏదో చిన్నతనం" అని ఒక్కమాటలో కొట్టేశాడు.

నిలువునా నీరవడమంటే ఏమిటో అప్పుడు నాకు తెలిసివచ్చింది. మొగం అప్పచ్చి అయేటట్లు ఒక్క గుద్దు గుద్దు దామనిపించింది. కాని, గోడను గుద్దితే ఎంతో — అంతే... అయినా, నేనూ, ముసలివాణ్ణి:— పసివాడు బొమ్మను పగుల గొట్టినా, వాడు రేపీపాటికి ఎదిగి ఎవతె జీవితమో భగ్నం చేసినా... రెండూ ఒకటే అవ్వాలి దృష్టిలో. ఏం చెప్పినా అంతకన్న ఆ జీవానికి, అర్థంకాదు.

ఈ ప్రబుద్ధుడి కొడుకు... వాడు మరీ యింతకన్న ఛండాలుడోను.

—ఆదికాలంనాడు, ఖజానాకొట్లు మూలగకుండా, భూతాలూ బ్రహ్మరాక్షసులూ కాపలా కాస్తూంటాయట. వాటికి, ఆకలై నప్పడల్లా, కూర్చున్నచోటనుంచే, ఏదో ఓ జీవాన్ని జుర్రునపీల్చి, చప్పరించి, ఒళ్ళి గుక్కను మింగేసి మళ్ళీ ఆకలయ్యేదాకా... ఏమీ ఎరుగనట్లు అలా చలనం లేకుండా మొద్దుల్లాగా పడిఉంటాయట— అని, నా చిన్న తనంలో మా అమ్మమ్మ, కాకమ్మ-పిచికమ్మ కథల్లో చెప్పిన ముక్కకు తిరుగుడు ఏదై ఏళ్ళకు అర్థం అయింది...

—సుబ్బారావుమీన, కోపం రాలేదు. మనిషి కాదు కదా అని, చచ్చేటంత-జాలి వేసింది... లక్ష్మీదేవి బ్రతికి ఉండి— బట్టకడితే, ... చిగురుకు మరో భూతాన్ని కనేదేమో అని భయం వేసినమాట నిజం.

—లక్ష్మీదేవి పోయినందుకు పరమానందమైంది.